



**DIRETTIVA TAL-AWTORITÀ TAX-XANDIR
DWAR PROGRAMMAR U REKLAMI MXANDRA
FUQ RADJU U T-TELEVIŻJONI
MATUL IL-PERJODU
29 TA' APRIL - 8 TA' ĠUNJU 2024**

Bis-saħħa tas-setgħat mogħtija lilha bl-Artikli 15 u 23 tal-Att dwar ix-Xandir, l-Awtorità tax-Xandir qed toħroġ din id-direttiva għall-perjodu mid-29 ta' April sat-8 ta' Ġunju 2024. Dawn id-direttivi jipprezentaw numru ta' ħtiġijiet għax-xandara skont il-coverage ta' elezzjonijiet u japplikaw ukoll il-ħtiġiet ta' LS 350.14 u anke l-provvediment kollha tal-Att dwar ix-Xandir.

Provedimenti legali

Il-ħtiġiet generali għax-xandara fir-rigward ta' aħbarijiet u grajjiet kurrenti huma f'Artiklu 13 (2) (b) sa (f) tal-Att dwar ix-Xandir :

- (b) li l-aħbarijiet kollha mogħtija fil-programmi (f'liema għamla tkun) jiġu prezentati bl-eżattezza dovuta;
- (c) li jingħata ħin biżżejjed lill-aħbarijiet u avvenimenti kurrenti u li l-aħbarijiet kollha fil-programmi (f'liema għamla tkun) jiġu prezentati bl-imparzjalità dovuta;
- (d) li proporzjonijiet xierqa ta' materjal rekordjat u materjal ieħor imdaħħal fil-programmi jkunu magħmulin bil-lingwa Maltija u jirriflettu l-identità kulturali Maltija;
- (e) li l-programmi mxandra, jkun fihom proporzjon sostanzjali ta' materjal li jkun maħsub sew sabiex jappella għall-interessi, gosti u preferenzi tal-pubbliku in ġenerali; u
- (f) li tinzamm l-imparzjalità dovuta dwar ħwejjeġ ta' kontroversja politika jew industrijali jew li għandhom x'jaqsmu ma' policy pubblika kurrenti

U l-provedimenti kollha tal-Legislazzjoni Sussidjarja 350.14.

Programmi oħra li mhumiex aħbarijiet u grajjiet kurrenti, imma li jista' jkollhom kontenut politiku nazzjonali u lokali, ukoll huma koperti b'din id-direttiva.

Kull xandar għandu jara li r-reklamar irid ikun meħlus minn kull kontenut politiku, ma jistax jippromwovv politika, kandidat, interessi oħra politiċi relatati mal-elezzjonijiet, jew b'xi mod ikun qed jippromwovi politika jew suġġett ta' kontroversja politika kurrenti. Kull xandar għandu jara il-kontenut tar-reklam, il-kuntest tar-reklam meta u kif ser ikun qed jixxandar u l-għanijiet ta' min qed jirreklama u l-kampanja reklamatorja li tista' tintrabat miegħu dak ir-reklam.

Skop tad-Direttiva

Din id-Direttiva se tkun qed tkopri x-xandir kollu fuq ir-radju u t-televiżjoni. Għall-fini ta' din id-Direttiva s-servizzi awdjo viżivi oħra mhumiex inkluzi. Din id-Direttiva se tkun qed tgħodd għal kull trasmissjoni jew xandira jew programm li jagħmel referenza għall-elezzjonijiet u ma jinkludux biss aħbarijiet jew progammi ta' grajjiet kurrenti imma wkoll programmi ta' divertiment jew light entertainment u li f'waqtiet minnhom jistgħu jitrattaw il-politika. Ovvjament jekk dan il-kontenut politiku jew persuna li



tkun fil-programm, preżentatur, jew kontributor fil-programm b'xi mod t/jagħmel referenza għall-kontenut politiku jew kontroversja politika allura dan it-tip ta' kontenut irid jiġi rregolat b'din id-Direttiva.

Din id-Direttiva ma tapplikax għall-media stampata, social media u online news portals.

Isem u dħul fis-seħħ.

1. (1) Din id-Direttiva tissejjaħ id-Direttiva tal-Awtorità tax-Xandir dwar Programmar u Reklami mxandra matul il-perjodu bejn id-29 ta' April u t-8 ta' Ġunju 2024

(2) Kif indikat aktar 'il fuq din id-Direttiva tidhol fis-seħħ minn nhar it-Tnejn 29 ta' April 2024.

Tifsir.

2. (1) Għall-għanijiet ta' din id-Direttiva:

“l-Att” ifisser l-Att dwar ix-Xandir;

“l-Awtorità” tfisser l-Awtorità tax-Xandir imwaqqfa bl-Artiklu 118 tal-Kostituzzjoni;

“Direttiva” tfisser id-Direttiva tal-Awtorità tax-Xandir dwar Programmi u Reklami mxandra matul il-perjodu 29 ta' April - 8 ta' Ġunju 2024;

“elezzjonijiet” tfisser l-elezzjonijiet għall-Kunsilli Lokali u għall-Parlament Ewropew li se jinżammu nhar is-Sibt, 8 ta' Ġunju 2024;

“kandidat” tfisser kandidat għall-elezzjoni tal-Parlament Ewropew u għall-elezzjoni tal-Kunsilli Lokali li se jsiru fit-8 ta' Ġunju 2024 u li xi hadd li pubblikament iddikjara li se jikkontesta;

“programmar” jinkludi *spots* sew jekk ikunu informattivi sew jekk ikunu xort'oħra; ifisser ukoll kull tip ta' kontenut inkluż anke rokna fi programm fuq radju u televiżjoni;

“reklam” tfisser reklam informattiv jew reklam li jkollu kontenut ta' natura politika jew element ta' propaganda, inkluż kull forma ta' PSAs; ħlief PSAs li għandhom informazzjoni dwar obbligi statutorji.

- (2) Il-kliem u l-frazzjonijiet użati f'din id-Direttiva jfissru l-istess kif inhuma mfissra fl-Att dwar ix-Xandir.

Din id-Direttiva tgħodd kemm għall-istazzjon pubbliku kif ukoll għall-istazzjonijiet privati.



Għoti ta' Skedi ta' Programmi lill-Awtorità

3. (1) Mhux aktar tard min-nofsinhar ta' nhar l-**Erbgħa 24 ta' April 2024**, kull stazzjon tax-xandir irid, fejn possibli, jagħti lill-Awtorità skeda dettaljata tal-programmi u reklami biex tiġi approvata mill-Awtorità. Din l-iskeda trid tkopri l-perjodu mid-29 ta' April sat-8 ta' Ġunju 2024.

(2) Fejn l-istazzjon huwa liċenzjat li jxandar programmi ta' ġrajjet kurrenti, programmi ta' diskussjoni, programmi ta' ġurnalizmu investigattiv, programmi oħra li jinkludu mistiedna sabiex jagħtu opinjonijiet dwar ġrajjet kurrenti u programmi ta' natura simili għal dawn, waqt il-perjodu hawn fuq imsemmi, irid jibgħat lill-Awtorità s-sugġett ta' dak il-programm u dettalji dwar min ser jieħu sehem fih bid-dettalji kollha tal-preżentatur, parteċipanti u l-produttur għall-approvazzjoni tagħha. F'każ ta' diskussjonijiet, dibattiti jew programmi oħra għandu jkun hemm il-partiċipazzjoni ta' kull partit politiku li jridu jitqassmu b'mod ġust u mhux skont ir-rappreżentanza tagħhom. Jekk tara li mhux qed ikun hemm tqassim ġust, l-Awtorità tista' tieħu miżuri oħra li tara li huma xierqa f'dak il-perjodu u/jew timxi bl-istess mod kif timxi fil-produzzjoni tal-iskema tax-xandiriet politiċi li ttella' hi stess. Din it-tip ta' informazzjoni tal-kontenut tal-programmi għandha tintbagħat kull ġimgħa lill-Awtorità għaliex nifhmu li dejjem ikun hemm aġġornamenti fl-għażla tas-sugġetti u l-mistiedna anke minhabba l-fatt li dawn huma temi kurrenti. L-istess informazzjoni trid tintbagħat għall-programmi ta' ġeneri oħra li fihom jipparteċipaw kandidati. Minbarra skeda dettaljata, l-istazzjon għandu jipprovdi wkoll *ir-running order* li jagħti dawl tal-kontenut tal-programm.

(3) Wara li l-Awtorità tapprova din l-iskeda ta' programmi, l-istazzjon jista' jagħmel xi bidliet f'każijiet eċċezzjonali u dan wara li jitlob għal dan bil-kitba u jagħti dettalji għall-approvazzjoni tal-Awtorità. Din it-talba għal tibdil fl-iskeda ta' programmi trid tasal għand l-Awtorità mhux anqas minn tlett ijiem qabel id-data tal-bidla proposta.

(4) L-ebda produzzjoni jew programm jew reklam b'xejra politika ma jista' jixxandar minn stazzjon qabel ma tingħata l-approvazzjoni msemmija fis-sub-artiklu (1) u (2) ta' dan l-Artiklu sakemm dan ma jkunx parti minn skema approvata mill-Awtorità. Sakemm tiġi approvata l-bidla mitluba fl-iskeda ta' programmi mill-Awtorità, l-istazzjon m'għandux ixandar materjal promozzjonali dwar il-programmi li jkunu qed jiġu proposti li jixxandru mill-istazzjon inkwistjoni. L-ebda programm jew reklam ma jista' jinkoraġixxi lill-poplu li jivvota għal partit jew kandidat partikolari. Għandha tingħata attenzjoni biex jiġi żgurat illi l-programmi kollha u r-reklamar kollu ma jkunx fihom materjal li jista' jiġi interpretat li qed jiffavorixxi jew li qed jagħti *exposure* mhux f'waqtu lil xi partit politiku, jew kandidat jew Kunsill Lokali jew li jista' raġjonevolment jitqies li huwa immirat lejn għan politiku. Għalhekk b'mod partikolari, ma jkunx aċċettabbli :-

- (i) li fil-każ ta' reklami mtellgħa minn entitatjiet pubbliċi jew entitatjiet oħra, jidhru persuni li jkunu ressqi l-kandidatura tagħhom għal dawn l-elezzjonijiet, anki meta l-istess reklam ma jkunx jitqies bħala reklam politiku għall-fini tal-Att dwar ix-Xandir;
- (ii) li programm imsemmi fis-sub-artiklu (1) ta' dan l-Artiklu jiġi ppreżentat minn persuna li tkun ressqet għal dawn l-elezzjonijiet sakemm din il-persuna ma tkunx impjegata regolari mal-istazzjon li jkun qed ixandar il-programm. F'każijiet bħal dawn, l-Awtorità żzomm id-dritt li titlob prova li dik il-persuna hija impjegata b'mod full-time mal-istazzjon;
- (iii) li persuna li tkun ressqet għal dawn l-elezzjonijiet tidher f'sigla tal-ftuħ jew għeluq ta' programm.



- (iv) Kull rappurtaġġ jew informazzjoni dwar dak li qed jiġri fil-Parlament Ewropew jew kull rapport li għandu x'jaqsam mal-President tal-Parlament Ewropew irid jiġi rrapportat b'kawtela u tinzamm biss ma' każijiet fejn huwa rappurtaġġ ta' aħbar jew ta' natura kurrenti.
- (5) Huwa l-obbligu ta' kull stazzjon li programmi li għandhom x'jaqsmu ma' xi materja ta' kontroversja politika jew industrijali jew li jirreferu għall-*policy* pubblika kurrenti jridu jiġu pprezentati b'imparzjalità. Fi programmi ta' diskussjoni li se jkunu jitrattaw temi li b'xi mod huma marbuta mal-Kunsilli Lokali, irid ikun hemm rappreżentazzjoni wiesgħa ta' opinjonijiet differenti fuq is-suġġett trattat. L-istess principju jgħodd għal programmi li jitrattaw l-elezzjonijiet tal-Parlament Ewropew.
- (6) F'dan il-perjodu, ma jistgħux jixxandru attivitajiet politiċi organizzati għall-kandidati jew mill-kandidati tal-Parlament Ewropew jew kandidati tal-Kunsilli Lokali fuq l-ebda stazzjon.
- (7) Il-partecipazzjoni ta' kandidati fuq dawn il-programmi indikati f'Artiklu 3(1) ta' din id-Direttiva għandha ssir abbażi ta' proporzjonalità u fi tħaris taż-żamma ta' imparzjalità u bilanċ.
- (8) Kull partecipant sew jekk f'isem partit sew jekk indipendenti jrid ikollu l-ewwel intervent tiegħu fl-ewwel nofs tal-programm. F'każ li l-programm kollu jkun jikkonsisti f'interventi minn kandidati jew tal-partiti jew indipendenti għandha tittiehed in konsiderazzjoni li mhux dejjem l-istess kandidat jew l-istess partit jitpoġġa fl-aħħar jew lejn l-aħħar tal-programm.
- (9) F'każ tal-sub-artiklu 4 t'hawn fuq, l-Awtorità tista' tapprova skeda ta' programmi proposta minn stazzjon wara li tkun sodisfatta li dan jaqbel ma' dak li hemm provdut f'Artiklu 119 tal-Kostituzzjoni. L-Awtorità għandha tara, b'mod partikolari, li fejn għandu x'jaqsam mal-għażla tas-suġġetti u ta' dawk li jkunu ser jieħdu sehem, l-istazzjon jimxi ma' dak li hemm maħsub fl-Artiklu 119 u f'din id-Direttiva.
- (10) Għall-fini ta' din id-Direttiva, "natura politika" jew "xejra politika" jfissru opinjoni kontroversjali jew ta' propaganda marbuta fil-qofol tagħhom mas-soċjetà moderna li jkunu fil-qalba ta' dibattitu politiku u jinkludu wkoll il-kampanja tal-Elezzjonijiet tal-Parlament Ewropew u tal-Kunsilli Lokali.
- (11) L-Awtorità tinsisti fuq iż-żamma ta' bilanċ u imparzjalità hekk kif mitluba minn Artiklu 119 tal-Kostituzzjoni li titlob illi "... il-faċiltajiet u l-ħin ta' xandir huma mqassma b'mod xieraq bejn persuni li jkunu ta' partiti politiċi differenti".
- (12) L-istazzjonijiet politiċi jiqiesu fid-dawl tad-dispożizzjoni fakoltattiva mogħtija lill-Awtorità skont Artiklu 13 (2) tal-Att dwar ix-Xandir.

Dibattiti bejn il-kapijiet/mexxejja tal-partiti

4. F'każ li jkun hemm dibattiti bejn il-kapijiet/mexxejja tal-partiti inkluż il-Prim Ministru u l-Kap tal-Oppożizzjoni għandu jingħad li l-aħħar dibattitu jkun dak imtella' fl-iskema tal-Awtorità tax-Xandir. Dan jgħodd kemm għar-radju u t-televiżjoni.



Applikazzjoni tal-Kodiċi għall-Investigazzjoni u d-Determinazzjoni tal-Ilmenti.

5. Dawn it-tibdiliet għandhom japplikaw matul il-perjodu 29 ta' April sat-8 ta' Ġunju 2024 għall-Kodiċi għall-Investigazzjoni u d-Determinazzjoni tal-Ilmenti:
- (i) L-ilmenti jkunu indirizzati lill-Awtorità u mhux lill-istazzjonijiet tax-xandir;
 - (ii) L-Awtorità tista' titlob spjega mill-istazzjon tax-xandir dwar l-ilment imsemmi skont kemm t'oss hi li din tkun meħtieġa għall-każ;
 - (iii) kull spjega jew tagħrif bħal dan irid jingħata lill-Awtorità mill-istazzjon tax-xandir mhux aktar tard minn nofsinhar tal-għada jew qabel, skont kif tordna l-Awtorità.

Regolamenti li l-istazzjonijiet iridu jsegwu matul il-ġurnata qabel l-elezzjonijiet u dakinhar tal-votazzjoni.

6. (1) Fil-ġurnata ta' lejlet l-elezzjonijiet u dakinhar tal-votazzjoni (minn issa 'l quddiem magħruf bħala "il-kampanja ta' żmien is-skiet"), ma jista' jsir ebda xorta ta' xandir li b'xi mod jista' jinfluwenza l-votanti. L-elezzjonijiet qed jirreferu għall-elezzjoni tal-Parlament Ewropew u għall-elezzjoni tal-Kunsilli Lokali. Il-jum tas-silenzju ma jfissirx li kull coverage ta' aħbarijiet huwa pprojbit u temi kurrenti li mhumiex relatati mal-elezzjoni jistgħu jiġu rrapportati, mxandra jew diskussi. Iżda l-ebda aħbar jew kontenut ta' xandir li b'xi mod jista' jkun intenzjonat li jinfluwenza jew jimmanipula d-deċiżjoni tal-votanti ma tista' tixxandar fil-jumejn tas-silenzju.
- (2) Bla ebda preġudizzju għas-sub-artiklu (1) ta' dan l-artiklu, matul il-kampanja ta' żmien is-skiet ser jidhru fis-seħħ dawn ir-regolamenti:
- (i) għandhom jiġu evitati sitwazzjonijiet minn stazzjonijiet li matul il-perijodu ta' żmien is-skiet ikunu trasmessi programmi li jistgħu raġjonevolment jiġu interpretati li qed jixxandru bil-ħsieb li jinfluwenzaw il-votanti;
 - (ii) trid tiegħ kull xorta ta' preżentazzjoni mix-xandir ta' avvenimenti tal-partiti politiċi, kandidati u ta' movimenti u organizzazzjonijiet oħra li għandha x'taqsam mal-elezzjonijiet. Dan ix-xandir jista' jkun kemm xandir ta' avvenimenti live jew irrekordjati;
 - (iii) ix-xandar irid jara li ma jistax jirrepeti programmi li jista' jkollhom materjal li jmur kontra d-direttiva għall-jumejn tas-silenzju;
 - (iv) l-istazzjonijiet ma jxandrux tagħrif, dikjarazzjonijiet, stqarrijiet tal-Gvern lill-istampa u lix-xandir, kif ukoll dawg tal-Oppożizzjoni, tal-kandidati tal-Parlament Ewropew u Kunsilli Lokali, tal-politiċi, tas-Sindki jew Kunsilliera, tal-partiti politiċi u ta' organizzazzjonijiet u movimenti li għandhom x'jaqsmu mal-elezzjonijiet, u kull xorta ta' xandir ieħor li bil-miftuħ jew bil-moħbi għandu natura politika¹, għandu kontenut politiku jew li jista' b'xi mod jinfluwenza d-deċiżjoni tal-votanti. Lanqas ma jistgħu jixxandru reklami informattivi mtellgħa minn

¹ L-Awtorità tifhem li matul il-perjodu tas-silenzju jseħħu grajjiet li jkunu ta' natura politika jew public policy kurrenti li jiġu rrapportati fl-aħbarijiet. Dan huwa permissibbli sakemm tali aħbarijiet ma jiġux meqjusa li jkunu b'mod impliċitu marbutin mal-Kunsilli Lokali jew mal-Parlament Ewropew.



entitajiet pubbliċi, inkluż *Public Service Announcements*, sakemm dawn ma jkunux qed iħabbru obbligi statutorji u jkunu ta' natura urġenti;

- (v) lanqas ma jistgħu jixxandru analiżi tal-gazzetti, sorsi oħra jew pjattaformi soċjali oħra, li fihom ikun hemm element ta' politika jew kontroversja jew analiżi ieħor ta' rappurtaġġ li jista' jħajjar jew jimmanipula l-opinjoni tal-udjenza. Lanqas ma jista' jkun hemm referenzi ta' xi kummenti li jkunu xandru jew deher fuq pjattaformi ta' media soċjali.
- (vi) kull programm li għandu x'jaqsam ma' Kunsilli Lokali jew avvenimenti li jkunu ġew organizzati mill-Kunsilli Lokali m'għandhomx jixxandru f'dan il-perjodu;
- (vii) dan li ġej ma jistax isir:
 - a. propaganda;
 - b. taġġir li għandu x'jaqsam mal-kampanja elettoral, u
 - c. avvizi maħsuba għall-prezentazzjoni ta' programmi, *logos*, *mottos* u simboli ta' partiti politiku u ta' kandidat;
 - d. avvizi dwar kif persuna tista' tivvota u jiġi speċifikat kandidat jew partiti. Madanakollu jista' jingħata taġġir mhux politiku dwar kif wieħed għandu jivvota.
- (viii) ma tistax issir kull xorta ta' prezentazzjoni fix-xandir li b'xi mod hi dwar il-kampanja elettoral (bħalma huma prezentazzjonijiet, propaganda politika, programmi ta' diskussjoni, intervisti, eċċ);
- (ix) fir-rapporti dwar il-votazzjoni u attivitajiet oħra dwar l-elezzjonijiet, l-istazzjonijiet jithallew ixandru bil-prudenza kollha taġġir dwar fatti li jkollhom valur ta' aħbar evidenti bħal ksur li seta' sar fil-proċeduri tal-votazzjoni kif ukoll dwar xi incidenti li jinqalgħu fil-post tal-votazzjoni jew barra u wkoll dikjarazzjonijiet uffiċjali dwar kif inhi sejra l-votazzjoni hekk kif dawn joħorġu minn ħin għal ieħor mill-Kummissjoni Elettorali, basta li ma tkunx aħbar maħruġa mill-partiti politiċi jew mill-kandidati nfushom jew aħbar ipprovokata jew ġenerata mill-partiti politiċi jew mill-kandidati għall-gwadann politiku;
- (x) stazzjonijiet ma jistgħux ixandru stejjer li jkunu qed jidher fuq siti elettronici li jmorru kontra r-regolamenti tal-jumejn tas-silenzju, anki jekk l-istess siti jkunu operati mill-partiti politiċi jew mill-kandidati jew Kunsilli Lokali.

(3) Jistgħu jixxandru, dikjarazzjonijiet u stqarrijiet dwar xi incidenti imsemmija f'Paragrafu (viii) ta' sub-artiklu (2) ta' dan l-Artiklu li joħorġu matul il-kampanja ta' żmien is-skiet, meta jkunu għalqu l-postijiet kollha tal-votazzjoni.

(4) Għall-għan ta' dan l-Artiklu:-

"propaganda" favur jew kontra tisser kull xorta ta' prezentazzjoni ta' xandir li għandha x'taqsam b'xi mod mal-kampanja elettoral. Propaganda tinkludi wkoll kull prezentazzjoni fuq il-mezzi kollha tax-xandir ta' kandidati, simboli, sinjali jew għeljem oħra u materjal propagandistiku ta' partiti politiċi u kandidati u Kunsilli Lokali li għandhom x'jaqsmu mal-elezzjonijiet;

"taġġir li għandu x'jaqsam ma' kampanja elettoral" tisser ġabriet ta' aħbarijiet u programmi oħra li jagħtu:



- tagħrif dwar kull xorta ta' ħidma ta' propaganda li saret qabel ma waslet biex tibda l-kampanja ta' żmien is-skiet;
- dikjarazzjonijiet u stqarrijiet tal-partiti politiċi, kandidati u Kunsilli Lokali li għandhom x'jaqsmu mal-elezzjonijiet;
- tagħrif dwar x'jagħmlu dawk li għandhom funzjoni fl-uffiċċji tal-Gvern u l-uffiċjali li għandhom x'jaqsmu mal-kampanja tal-elezzjonijiet u tagħrif ieħor li jsir minn entitatijiet tal-Gvern (ftuħ ta' bini ġdid u proġetti tal-infrastruttura, varar ta' proġetti, riżultati u kisbiet, jew bħala rapporti f'xandiriet regolari jew speċjali, eċċ.);

"avviżi maħsuba biex jidhru fi programmi, *logos*, *mottos* u simboli/ġheliem ta' partiti politiku, kandidati li għandhom x'jaqsmu mal-elezzjonijiet" tfisser kull xorta ta' propaganda politika (avviżi, stqarrijiet, reklamar politiku, rekordings jew siltiet minn xi rekordings ta' ġemgħat ta' nies u dehriet oħra fil-pubbliku ta' dawk li qed jieħdu sehem fil-kampanja tal-elezzjonijiet).

(5) Mingħajr preġudizzju għal dak li jingħad fis-sub-artikoli preċedenti ta' dan l-Artiklu, l-ebda stazzjon m'għandu jxandar materjal dwar l-elezzjonijiet matul il-perjodu ta' żmien is-skiet. Dan japplika għal kull programm tat-televiżjoni u radju, inkluż l-aħbarijiet.

(6) F'jum il-votazzjoni hu permess li jixxandar dan li ġej:

- (i) l-andament tal-votazzjoni, jiġifieri informazzjoni dwar kemm ivvutaw nies u informazzjoni dwar x'ikun qed jiġri fil-postijiet tal-votazzjoni;
- (i) kull meta jissemmev il-kandidati tal-elezzjonijiet, l-istazzjonijiet tal-partiti politiċi (NET Television, NET FM, ONE Radio, u ONE) għandhom isemmu l-ewwel il-kandidati tal-partit rispettiv tagħhom, imbagħad jissemmev il-kumpliment tal-kandidati skont il-polza tal-vot; u l-istazzjonijiet l-oħra kollha li jagħzlu li jsemmu l-kandidati tal-elezzjonijiet għandhom isemmuhom fl-ordni li jidhru fih fil-polza tal-vot;
- (iii) Meta stazzjon jiddeċiedi li jxandar filmati dwar l-andament tal-proċess elettoral, n-nies murija jew irrappurtati għandhom ikunu il-mexxejja u/jew deputati mexxejja, u/jew kapijiet u/jew deputat kapijiet tal-partiti kollha li se jikkontestaw u/jew għall-Kunsilli Lokali. Jistgħu jidhru wkoll il-kandidati indipendenti li se jikkontestaw għall-Parlament Ewropew u /jew għall-Kunsilli Lokali u d-deputati mexxejja. Fir-rigward tal-elezzjonijiet tal-Parlament Ewropew il-kandidati indipendenti jistgħu ma jingibux permezz ta' filmati iżda għandu jingħad li dawn tefgħu l-vot. Dawn li huma indikati f'dan il-paragrafu jridu jidhru biss deħlin jivvutaw u jixhtu l-vot hew ħerġin mill-post tal-votazzjoni. Bl-ebda mod m'għandhom jixxandru kummenti tagħhom fuq il-mezzi tax-xandir sal-għeluq tal-votazzjoni. Dan jinkludi wkoll kull kumment li l-uffiċjali tal-partiti jistgħu jagħmlu quddiem il-post tal-votazzjoni hekk kif ikunu għandhom kemm ivvutaw;
- (iv) l-istazzjonijiet ma jistgħux iwasslu l-ebda messaġġ li jista' jinfluwenza l-votant. Barra minn hekk m'għandhom lanqas iħeġġu liċ-ċittadini biex imorru jivvutaw għal xi partit speċifiku jew biex ma jmorrux jivvutaw.



Referenzi għall-media soċjali

7. (1) Kull referenza għal dak li tidher fuq il-media soċjali u li titratta politika, elezzjoni, kontroversji politiċi jew industrijali trid tiġi rrapurtata b'kawtela u tħares l-obbligi li joħroġu mill-Att u mil-Leġislazzjoni Sussidjarja. Apparti dawn l-obbligi, x-xandara iridu jaraw li r-referenzi lejn il-mezzi soċjali jridu jkunu akkurati, ġusti, oġġettivi u imparzjali.

Stharriġ tal-Opinjoni Pubblika

8. (1) L-Awtorità tirreferi wkoll għal Htigijiet dwar Standards u Prattika dwar id-Diversi Tipi ta' Stharriġ tal-Opinjoni Pubblika Mxandra fuq is-Servizzi ta' Radju u Televiżjoni (LS 350.21) li għandhom dispożizzjonijiet relatati mal-elezzjonijiet.

(2) L-istharriġ tal-opinjoni pubblika m'għandux biss jagħti r-risultat ta' dan l-istharriġ imma għandu jkun ta' għarfien lill-udjenza billi jagħti informazzjoni bażika u għaldaqstant irid ikun irregolat mil-leġislazzjoni li diġà hija applikabbli u msemmija aktar 'il fuq.

(3) Minhabba li stharriġ tal-opinjoni pubblika huma għodda biex tinforma lill-udjenza tal-intenzjonijiet fil-votazzjoni allura ma jista' jsir l-ebda xandir ta' opinjoni pubblika dwar l-elezzjonijiet mit-Tnejn 3 ta' Ġunju sal-għeluq tal-votazzjoni tas-Sibt 8 ta' Ġunju 2024.

Għoti ta' Skeda għall-Perjodu ta' Żmien is-Skiet

9. (1) Mhux aktar tard minn nofsinhar mill-Erbgħa 29 ta' Mejju 2024 kull stazzjon tax-xandir irid jagħti lill-Awtorità skeda dettaljata tal-programmi għal matul il-perijodu ta' żmien is-skiet biex tiġi approvata mill-Awtorità. F'dan il-perjodu m'għandhomx jixxandru programmi li fin-natura tagħhom jitrattaw il-Kunsilli Lokali, il-Parlament Ewropew jew temi relatati.

(2) Wara li l-Awtorità tircievi dawn l-iskedi hija tista', jekk tħoss il-htieġa, iżzomm laqgħa mal-istazzjonijiet biex tiżgura li l-iskedi li jkunu ġew approvati mill-Awtorità jiġu rigorożament osservati.

Riżerva ta' ħin għall-korezzjoni ta' imparzjalità u bilanċ

10. (1) L-Awtorità fasset il-bżonn li biex tiżgura li jitharsu l-elementi ta' bilanċ u imparzjalità qed tordna lil kull stazzjon li għandu liċenzja sabiex ixandar aħbarijiet u ġrajjet kurrenti sabiex jalloka ħin ta' għoxrin minuta bejn is-7pm u l-11pm fit-tielet jum qabel l-elezzjoni li matulhom l-Awtorità tax-Xandir jista' tordna xandiriet speċifiċi biex tiżgura li jkun ġie korrett kwalunkwe żbilanċ jew nuqqas ta' imparzjalità. Nuqqas ta' aderenza għal din l-ordni timplika ksur ta' din id-Direttiva u possibilmnt ksur ta' Artiklu 38 ta' Kap 350.

Ksur tad-Direttiva

11. (1) Fl-eventwalità ta' ksur, stazzjon li jkun mgħarraf permezz ta' akkuża, li matul dan il-perjodu trid tiġi imwiegħa fi żmien 24 siegħa, jkun obligat iħallas dawn is-somom indikati fi Skeda 5 ta'



Kap 350 bir-rata mnaqqsa f'każ ta' ammissjoni jew bir-rata originali f'każ ta' kontestazzjoni meta l-board jilqa' l-akkuża.

(2) L-Awtorità tissindika wkoll dawk il-każi ta' ksur repetitiv u kontinwu u tirrizerva wkoll id-dritt li toħroġ akkuża għal kull wieħed kif ukoll il-miżura aħħarija skont Artiklu 38 ta' Kap 350.

(3) Għall-fini ta' rimedju effettiv li l-board tal-Awtorità tax-Xandir iħoss li għandu jingħata minħabba ksur ta' bilanċ u/jew imparzjalità, l-Awtorità qed tagħmel ukoll referenza għal sezzjoni 10 ta' din id-Direttiva billi tordna lill-istazzjon li jkun ħoloq dik il-lanjanza ixandar messagġ/i tal-partit/kandidat li jkun ingħata raġun f'ilment, sabiex jiġu żgurati dawn l-elementi.

18 ta' April 2024

-----O-----